



FRAMTÍÐARÆTLANIR



Í kommunala samstarvinum á eldraðkinum í Norðoyggjum ynskja vit at tryggja okkara elstu borgarum ein góðan, tryggan og spennandi aldurdóm. Eldru ættarliðini eiga heiðurin fyri, at vit kunnu liva eina so ríka og lukkuliga tilveru, sum vit gera í Føroyum. Tí liggur tað okkum eisini nær at geva gráa gullinum ein so virðiligan og innihaldsríkan gerandisdag sum gjørligt.

Umfatandi kanningararbeiði á eldraðkinum hevur givið okkum virðismikla vitan um tørvin og ynskini hjá brúkarum, avvarðandi og starvsfólkum. Hendan vitanin er heintað í kjarnini á eldraðkinum, og hon er nú grundarlag fyri tí arbeiðnum, sum verður gjørt í NBH.

Við hesum ynskja vit, at tað skal vera gott og virðiligt at gerast gamal í Norðoyggjum, tí øll hava uppiborið ein góðan aldurdóm.

Jógvan Skorheim

Stýrið fyri Norðoya Bú- og Heimatænastu, NBH, valdi eina hóvliga tilgongd, tá heimatænastan og eldraðkið tann 1. januar 2015 varð flutt kommununum at umsita. Lítlar og ongar broytingar vórðu gjørdar, men í staðin varð skipað fyri umfatandi kanning av økinum, sum nú er grundarlag fyri, hvørja kós vit vilja seta fyri framtíðarvirksemið hjá NBH, ið skal tryggja borgarunum í Norðoyggjum góð og virðilig ellisár.

Nærvera, fleksibilitetur og álit heldur enn eftirlit eru virðir, sum komu til sjóndar í kanningartilgondini. Við støði í hesum virðum er orðað soljóðandi visjón fyri framtíðarvirksemið hjá NBH:

NBH strembar eftir at skapa fjøltáttaðar møguleikar fyri nærveru, eldru borgarum, avvarðandi og starvsfólkum at gagni.

NBH vil raðfesta fleksibilitet og samskapan í teimum loysnum, ið framyvir skulu finnast á eldraøkinum.

Fyritreytin er eitt hugvekjandi øki, sum er grundað á álit, høgt fakligt støði og virðing.





Nærvera

Vit ynskja at skapa góðar og tryggar karmar fyri starvsfólkini í NBH, so samveran við brúkaran verður merkt av nærveru og høgari fakligari dygd.

Ein nærverandi leiðsla er liður í at skapa tryggar karmar. Tí verða deildarleiðarar settir á allar eindir í NBH, so starvsfólk altíð kunnu ráðføra seg við teir í teimum avbjóðingum, sum starvið inniber. Somuleiðis fáa borgarar og avvarðandi eisini skjóta og lætta atgongd til staðbundnu leiðsluna.

Kanningin vísti, at tey, ið búleikast á bú eindunum hjá NBH, sakna innihald og ávirkan á egnan gerandisdag. Fyri at bøta um hesi álvarsligu viðurskifti fara vit at seta starvsfólk at skapa ein innihaldsríkan og virknan gerandisdag á bú eindunum. Innihaldið í hesi tænaðu verður skapað saman við bú- og starvsfólkunum á hvørji eind sær, so pláss verður fyri smidligum loysnum, ið hóska til tørvin hjá búfólkunum.

Fleksibilitetur

Tað er púra greitt, at eldru borgararnir í Norðoyggjum ynskja at búgva heima sum longst. Vit fara tí at leggja okkum eftir at skapa smidlig tilboð um tænastr, ið kunnu stuðla undir at vera heima.

Heimatænastan skal mennast munandi – alt døgnið. Sjúkrarøktarfrøðingar verða settir í náttarvakt, so tænastr til heimabúgvandi brúkarar fer at fevna um allan sólarkringin.

Tey, sum varða av sínum kæru, ið hava tørv á hjálp og stuðli í gerandisdegnum, taka stór tørk hvønn dag. Hesum ynskja vit at bjóða ein lætta við smidligum tilboðum um umlætting. Ætlanin er í komandi tíðum at skipa eina umlættingardeild, har møguleiki verður fyri styttri, longri og afturvendandi umlættingum, alt eftir hvør tørvurin hjá familjuni er.





Reingerð er ein tænaða, sum fleiri brúkarar ynskja sær, og vísa á, at tað stundum er ein týðandi fortreyt fyri at búleikast heima. Vit hava tí valt at fara undir eina royndarverkætlan, har mett verður um, hvør hevur tørv á reingerð. Tænastan verður fíggað við lutvís sum brúkaragjaldi og lutvís sum stuðli frá NBH. Verketlanin verður síðani eftirmett í mun til, hvørt hetta skal gerast eitt fast tilboð.

Eisini leggja vit herðslu á at stimbra heilsu og byrgja fyri førleikamissi við venjing og endurmenning, so brúkarin fær møguleikan fyri at vera virkin og sjálvbjargin í egnum lívi, so leingi sum til ber.

Ergo- og fysioterapieindin verður í hesum høpi styrkt við fleiri terapeutum. Góðar umstøður fyri venjing eru í hølunum hjá eindini í *Ven og Virka*.



Álit heldur enn eftirlit

At skapa nærveru, fleksibilitet og samskapan í tænastrum á høgum fakligum stöði er treytað av, at sjálvsavgerðarrætturin hjá tí einstaka verður virður. Vit fara tí undir eina tilgongd, har fíggjarliga ábyrgdin og avgerðarrætturin verður fluttur so nær brúkaranum, sum møguligt. Hetta fer at geva deildarleiðslunum møguleika fyri – saman við brúkarum og starvsfólkum – at finna staðbundnar og persónligar loysnir, ið taka atlit til tørvin hjá tí einstaka og resursurnar á staðnum.

Kunning

Vit meta tað hava stóran týdning, at borgarin hevur skjóta og lætta atgongd til NBH. Kanningin vísti, at brúkarar og avvarðandi saknaðu betri kunning, og tí fara vit m.a. at framleiða kunnandi tilfar um virkseimið hjá NBH og dagføra heimasíðuna.

Bústaðartilboð

Í kanningini sæst, at brúkarin ynskir at vera búgvandi í egnum heimi, meðan avvarðandi og starvsfólk ynskja at flyta í íbúð í eldravinaligum umhvørvi, sum hevur tilknýti til Heimatænastuna, um teimum fer at tørva hjálp. Hesi ynski um meir fjøltáttað bústaðartilboð verða tikin við, tá vit fara at byggja nýggjar og meir tíðarhóskandi eldrabústaðir.



Samanumtikið

Tíðirnar broytast, og vit ivast ikki í, at tað tíðum verður tørvur á at seta kós av nýggjum. Hetta gerst best í góðum samstarvi við brúkara, avvarðandi og starvsfólk.

Í nýggju strategiini eru átøk, sum kunnu setast í verk beinanvegin, meðan onnur krevja longri tíð. Tað týdningarmesta er tó, at arbeitt verður fram móti málinum at tryggja borgarunum í Norðoyggjum virðilig, góð og spennandi ellisár, har borgarin sjálvur kemur til orðanna og fer at hava ávirkan á, hvussu tænastrarnar í NBH verða mentar.